

کتابنا

ادارہ

قرآنیات پر نئی کتابیں

مناہج المفسرین من العصر الاول الى العصر الحديث: تصنیف: دکتور محمود النقراشی
السید علی، طبع اول ۱۹۸۶ء، ناشر: مکتبہ النهضة - القصیم، صفحات ۲۲۰

اس کتاب میں صدر اسلام سے عہد حاضر تک کے علماء تفسیر کے مناہج تفسیر کا جائزہ پیش کیا گیا ہے۔ یہ کتاب تین مباحث پر مشتمل ہے۔ بحث اول میں تفسیر قرآن کی ضرورت و اہمیت، اس کا معنی و مفہوم، صحابہ کرام کا طرز تفسیر اور ان کے مصادر و ماخذ پر بحث کی گئی ہے۔ بحث دوم تفسیر بالماثور کی تعریف اور اس کی مختلف قسمیں نیز تفسیر بالرأی کے صحیح مفہوم کی وضاحت کی گئی ہے۔ بحث سوم میں نامور مفسرین کرام کے مختصر تعارف کے بعد ان کے مناہج تفسیر کا جائزہ لیا گیا ہے۔ واضح رہے اس کتاب میں صرف انہی علماء تفسیر سے تعرض کیا گیا ہے جنہوں نے اپنی تفسیر "تفسیر بالماثور کے اصول" پر لکھی ہے۔

سورۃ فاتحہ، ایک تحقیقی مطالعہ، تصنیف: الطاف احمد اعظمی (علیگ)

طبع اول ۱۹۸۶ء، ناشر: ادارہ تحقیقات و اشاعت علوم قرآن، جوہور، صفحات ۱۰۸

قیمت ۱۵ روپے۔

سورۃ فاتحہ اسلوب بیان اور معنوی وسعت کے اعتبار سے ایک ممتاز حیثیت رکھتی ہے اور قرآن مجید کے بنیادی مضامین کی جامع ہے۔ زیر نظر کتاب اس سورۃ کی تشریح و تفسیر اس انداز سے کرتی ہے کہ ایک طرف تو قرآن مجید کے بنیادی تصورات واضح ہو جائیں اور دوسری طرف مسلمانوں میں اس بات کا واقعی احساس پیدا ہو جائے کہ اس کے حقیقی مفہوم اور اس کے تقاضوں سے غفلت کی وجہ سے ان کی زندگیوں میں کس طرح گونا گوں اعتقادی اور اخلاقی خرابیاں پیدا ہو گئی ہیں۔